
ID-DAWL

MARZU 2026

WWW.AHMADIYYA.MT

NUMRU 99

**“Inti l-Protettur taghna. Mela ahfrilna,
u uri hniena minna, ghalix Inti
l-Aqwa fost dawk li jahfru.”**



Talb għall-
Mahfra

Is-Sawm fiż-Żmien
ta' Sfid

Senduq mimli
Ġojjelli

Fil-Qosor

Talb għall-maħfra u l-ħniena ta' Alla

Imam Laiq Ahmed Atif

President Ahmadiyya Muslim Jamaat



Il-Qaddis Profeta Muḥammad, is-sliem għalih, qal li matul ir-Ramadan Alla jiftaħ il-bibien kollha għall-Ġenna u jagħlaq il-bibien li jwasslu għall-Infern u jrażżan lix-Xitan. Dan ifisser li, atmosfera spiritwali hija stabbilita għal dawk kollha li verament jixtiequ jibbenefikaw mill-grazzja ta' Alla l-Hanin u l-Grazzjuż, ikollhom dnu biethom maħfura u jimlew hajjithom b'barkiet bla għadd minghand Sidhom. Għalhekk, dawk li jemmnu huma mistennija li jippruvaw jiksbu benefiċċji massimi minn dawn il-barkiet speċjali tar-Ramadan, u jilhqu livell għoli ta' spiritwalità u moralità, u għandhom dejjem jinvolvu ruħhom f'talb u suppliki.

“Sidna, ahna żbaljajna u dnibna kontra taghna nfusna, u jekk Inti ma tahfrilniex u ma jkollokx ħniena minna, mela ahna tassew inkunu mitlufin.” (II-Koran, 7:24)

“Jekk Sidna ma jhennx ghalina u jahfrilna, tabilhaqq inkunu fost it-telliefa.” (II-Koran, 7:150)

“Inti l-Protettur taghna. Mela ahfrilna, u uri ħniena minna, ghaliex Inti l-Aqwa fost dawk li jahfru.” (II-Koran, 7:156)

“(Mulej) Jekk tikkastigahom, huma tabilhaqq il-qaddejja Tieghek, u jekk tahfrilhom, Inti tassew il-Qawwi u l-Ghaqli.” (II-Koran, 5:119)

“Mulejja, jiena nistkenn fik, li ma mmurx nitolbok dak li dwaru ma ghandix għarfien. U jekk Inti ma tahfirlix u ma jkollokx ħniena minni, inkun mit-tellifin.” (II-Koran, 11:48)

ID-DAWL

MARZU 2026 – Numru 99 – Pubblikazzjoni ta'
AHMADIYYA MUSLIM JAMAAT MALTA

Mob: 79 655 255 | Tel: 21 655 255

Email: amjmalta@gmail.com

www.ahmadiyyamalta.org

INDEX

Prayer for forgiveness and mercy 02

Fasting in times of challenges 04

Understanding poverty 05

A casket of jewels 06

Whoever loves to meet Allah 08

Thallix idek ix-xellugija tara dak li taghmel il-leminija

Darba raġel nobbli talab xi flus f'laqgħa, peress li kien fil-bżonn. Persuna wahda tatu somma sabiha għall-bżonnijiet tiegħu, billi qisitu bħala raġel ġust u verament għandu bżonn. Ir-raġel nobbli ha l-flus, u fahhar il-generożità u l-qalb tajba tal-persuna li kienet għenitu.

Madanakollu, il-persuna li kienet offriet l-għajjuna tnikkat bil-ħsieb li setgħet tiġi mcaħħda mill-premju tagħha fil-ħajja ta' wara kif kienet giet imfahħra quddiem in-nies hawn fid-dinja. Ftit wara, fil-fatt, dan l-individwu rritorna u qal li l-flus kienu ta' ommu u ma kinitx lesta tagħtihom lil hadd.

Għalhekk, il-flus ġew irritornati. Kulhadd sehet lil dan ir-raġel u qal li kien hu li fil-fatt ma riedx jagħti flusu lir-raġel fil-bżonn.

Aktar tard dakinhar filgħaxija, meta r-raġel nobbli rritorna d-dar, l-istess persuna gābitlu dawk il-flus tiegħu u qaltu: “Ħsibt li inti caħħadtni mill-premju tiegħi fil-ħajja ta' wara billi fahhartni fil-pubbliku. Huwa għalhekk li sibt skuza, għax ma ridtx li nidher f'għajj in-nies u lanqas it-tifhir. Issa dawn il-flus huma tiegħek, imma jekk jogħgbok issemmix ismi ma' hadd.”

Ir-raġel nobbli beda jibki u qal:

“Issa, ħadt fuqek innifsek sal-Jum il-Ġudizzju s-saħta u t-tmaqdir tan-nies, għax kulhadd jaf bl-inċident li seħħ aktar kmieni llum, imma hadd ma jaf li issa rritornajt il-flus lili; u hadd ma jaf l-intenzjonijiet tajba tiegħek.”

Dan huwa l-mod kif għandna nagħmlu l-affarijiet tagħna li hadd ma jaf bihom; it-tajjeb li taghmel zommu għalik u tiftaharx bih ma' haddiehor, kif ngħidu bil-Malti li, ‘thallix idek ix-xellugija tara dak li taghmel il-leminija’.



iStock.com -Golibtolibov

Is-sawm fiż-żminijiet ta' sfidi kbar

Fiċ-ċirkostanzi diffiċli u l-ħajja mghagħgla tal-lum, mimlija sfidi u saġrifċċji, għadu jagħmel sens is-sawm matul ir-Ramadan?

Nemmen li s-sawm jagħmel ħafna aktar sens illum milli qatt qabel. F'nofs ħajjitna mghagħgla, impenjattiva, u spiss mimlija diffikultajiet, rarament nieqfu biex nirriflettu fuq ħajjitna u l-iskop veru tal-eżistenza tagħna. Għalhekk, ir-Ramadan huwa żmien imbierek—opportunità prezzjuża biex nieqfu, nahsbu, nirriflettu, nirriformaw, u nimxu 'l quddiem, kemm fl-għanijiet dinjin tagħna kif ukoll fil-ħajja spiritwali tagħna.

Barra minn hekk, għandna bżonn nifhmu l-filosofija u r-rażżjonal wara s-sawm li hija kif Alla jispjega fil-Koran Imqaddes (2:184) li, is-sawm huwa ordnat lilkom, ħalli intom issiru ġusti, devoti, bnedmin ġentili u twajba.

Meta nirriflettu dwar is-sawm insibu li s-sawm huwa forma ta' qima u saġrifċċju li hija essenzjali għas-safa tal-ispirtu. Din l-esperjenza spiritwali tqawwi r-ruħ umana u tipprovdenti intuwiżżjoni u fehim tar-realtajiet ibsin tal-ħajja li ħafna nies jaffaċċjaw regolarment fid-dinja kollha.

Kif il-ġisem tal-bniedem għandu l-ikel, bl-istess mod, l-ispirtu tal-bniedem għandu bżonn l-ikel spiritwali, u s-sawm jipprovdi l-aħjar opportunità tat-tiġib spiritwali tagħna.

L-iskop tas-sawm huwa li wiehed inaqqas il-hobż materjali u jagħti kas tal-hobż spiritwali li jsostni r-ruh li jippurifika lill-bniedem u jsaħħah ir-rabta tiegħu mal-Hallieq.

Nifhmu l-faqar

Barra minn hekk, is-sawm jgħinna nifhmu x'inhu verament il-faqar u x'jesperjenzaw hutna l-foqra fil-ħajja tagħhom ta' kuljum. Jinkoraġġina nuru kompassjoni u nagħmlu l-almu tagħna biex ingibu serħan u faraġ lil dawk fil-bżonn.

Persuna li tgawdi varjetà ta' ikel u dejjem ikollha biżżejjed fuq il-mejda ma tistax tifhem bis-sħiħ l-uġiġh ta' stonku vojta.

Għalhekk, is-sawm—li nastjeni mill-ikel u x-xorb matul il-ġurnata—jippermettilna nesperjenzaw il-ġuħ u l-ġhatx, u jgħinna nifhmu aħjar x'jissaportu l-foqra kuljum. Is-sawm irawwem u jkattar valuri morali għoljin bħall-ġenerożità, il-moġhdrija, is-solidarjetà, l-umiltà, il-gratitudni u sens qawwi tal-qadi tal-umanità.

Għaldaqstant, is-sawm m'għandux jitqies bħala piż f'dawn iż-żminijiet ta' sfidi kbar, iżda pjuttost għandu jipprovdi opportunità biex wiehed jirrifletti dwar il-grazzja u l-barkiet ta' Alla li aħna ngawdu f'kull mument ta' ħajjitna. Mhuwiex xieraq li aħna niddedikaw ftit granet fis-sena biex nuru l-gratitudni tagħna lejn il-Mulej u nirringrazzjawh tal-barkiet Tiegħu?

Mhux importanti li niddedikaw ftit jiem għar-riflessjoni u biex nirriflettu fuq id-dmir tagħna li naqdu lil hutna l-foqra? Mhuwiex importanti wkoll li jkollna granet speċjali biex nerġġhu nistabbilixxu u naffermaw mill-ġdid ir-relazzjoni tagħna mal-Hallieq tagħna, ma' xulxin, u man-natura?



Il-Koran Imqaddes— senduq mimli ġojjelli

L-iskop tal-eżistenza tagħna huwa li nqimu lil Alla u niżviluppaw relazzjoni profonda u personali miegħu. Qima vera tfisser li noffru devozzjoni mill-qalb lil Alla, nuru ubbidjenza u sottomissjoni sħiħa għar-rieda Tiegħu. Tfsisser li nistinkaw biex nirriflettu dwar l-attributi Tiegħu f’ħajjitna u nużaw il-hin, il-fakultajiet u r-rizorsi tagħna biex infittxu l-qrubija Tiegħu u naqilghu l-pjaċir Tiegħu.

Il-Koran Imqaddes huwa teżor mill-aqwa li jipprovdi gwida f’kull pass ta’ ħajjitna. Huwa kodiċi tal-ħajja għall-umanità kollha, u għaž-żminijiet kollha li ġejjin. Il-Messija Mwiegħed^{as}, il-Fundatur tal-Komunità Ahmadiyya Musulmana, qal b’mod sabih:

“Il-Koran Imqaddes huwa senduq mimli ġojjelli, iżda sfortunatament in-nies mhumie x konxji ta’ dan.”

“Il-Koran Imqaddes huwa perla rari. ’Il barra minnu huwa dawl, u l-ġewwieni tiegħu huwa dawl u fuqu hemm id-dawl u tahtu hemm id-dawl u hemm id-dawl f’kull kelma li fih. Huwa ġnien spiritwali fejn il-frott abbundanti tiegħu

jintlahaq malajr u minnu jghaddu diversi xmajriet. Kull frotta b'fortuna tajba tinsab fih u kull torċa tinxteghel minnu... Ġie rivelat lili f'vizjoni illi l-ġnien tal-qdusija huwa msaqqi bl-ilma tal-Koran, li huwa oċean mexxej tal-ilma tal-hajja. Dak, li jixrob minnu, jirxoxta; tabilhaqq, huwa jghajjex lil haddiehor.” (EoI—1, p.356)

Dan il-ktieb sagru, mhux biss jghinna nwettqu l-iskop tal-eżistenza tagħna, iżda jghallimna wkoll kif nghixu hajja tajba, nevitaw l-ghemejjel hżiena, u nersqu eqreb lejn Alla.

Fl-isforz tagħna biex naghmlu t-tagħlim tal-Koran aċċessibbli għal kulhadd, il-Komunità Ahmadiyya Musulmana hadet irwol ewlieni fit-traduzzjoni tal-Koran Imqaddes f'bosta lingwi. Dan jippermetti lin-nies madwar id-dinja jaqraw u jifhmu l-messaġġ tiegħu fil-lingwa tagħhom stess u jibbenefikaw mill-gherf, l-gharfien u l-gwida profondi tiegħu.

Il-Koran Imqaddes ġie tradott f'aktar minn 75 lingwa—inklużi hafna lingwi Ewropej, sabiex in-nies ikunu jistgħu jaqraw il-Koran Imqaddes fil-lingwi tagħhom stess, jirriflettu fuq it-tagħlim tiegħu, u jiskopru t-teżori morali, soċjali u spiritwali li fih.

X'inhu l-Koran Imqaddes?

Il-Koran Imqaddes huwa tabilhaqq teżor divin ta' gojjelli—kodiċi shiħ tal-hajja għall-umanità kollha. Jistabbilixxi prinċipji għall-bini ta' relazzjoni sinifikanti bejn il-Ħallieq u l-ħolqien Tiegħu. Jgħallem id-drittijiet ta' Alla u d-drittijiet tal-umanità. Joffri gwida dwar il-moralità, il-kondotta soċjali, l-etika, ix-xjenza, l-gharfien, u l-profeziji futuri. Joffri soluzzjonijiet profondi għall-isfidi li jiffaċċjaw l-individwi u s-soċjetajiet illum.

Dan il-ktieb sagru huwa l-kelma ta' Alla—teżor etern ta' gherf profond, tama u gwida għall-umanità kollha.

Ejjew ilkoll naghmlu hilitna biex naqraw, nifhmu, u naġixxu fuq it-tagħlim tiegħu, sabiex inkunu nistgħu nittrasformaw hajjitna, intejbu l-komunitajiet tagħna, u fl-aħhar mill-aħhar niksbu suċċess kemm f'din id-dinja kif ukoll f'dik ta' wara. Ammen.

Fil-qosor

Ghal min jixtieq jiltaqa' m'Alla

Hażrat Abu Musa^{ra} rrakkonta, “Il-Qaddis Profeta Muḥammad^{sa} qal, ‘Kull min jixtieq li jiltaqa’ m’Alla, Alla jixtieq li jiltaqa’ miegħu; u kull min ma jixtieqx jiltaqa’ m’Alla, Alla ma jixtieqx jiltaqa’ miegħu.’”

Alla huwa l-Hallieq ta’ veru

Hażrat Abu Hurairah^{ra} irrakkonta li sema’ lill-Qaddis Profeta Muḥammad^{sa} jghid, “Alla, l-Eżaltat u l-Maestuż, qal, ‘Min hu aktar ingust minn dak li jipprova johloq bhall-kreazzjoni Tiegħi? Hallihom jikkreaw nemla, jew hallihom jikkreaw qamha, jew saħansitra żerriegħa tax-xgħir.’”

Kull tbatija thassar id-dnubiet

Hażrat Abu Hurairah^{ra} irrakkonta li l-Qaddis Profeta Muḥammad^{sa} qal, “L-ebda għeja, jew marda, jew ansjetà, jew niket, jew uġiġ, jew inkwiet ma jolqot lil Musulman – anki t-tingiża ta’ xewka li tniggżu – mingħajr ma Alla, permezz tagħhom, ma jħassar uhud minn dnubietu.”

Huwa permissibbli għall-irġiel Musulmani li jilbsu ċrieket tad-djamanti?

Waħda sinjura staqsiet lill-Qdusija Tiegħu, Hażrat Mirza Masroor Ahmad^{aba}, il-Mexxej tal-Komunità Ahmadiyya Musulmana, jekk raġel għandux jilbes ċurkett tad-djamanti. Huwa wieġeb:

“M’hemm l-ebda projbizzjoni fuq l-irġiel biex jilbsu ċurkett tad-djamanti, diment li d-djamant ikun haġra fiċ-ċurkett, u ma jkunx hemm intenzjoni ta’ moda, tlellix jew espressjoni ta’ vanità. Madanakollu, jekk il-persuna tilbsu bl-għan ta’ moda, biex tiftaħar u biex turi l-arroganza, mela dan kollu jaqa’ fil-kategorija ta’ dak li huwa pprojbit, hekk kif il-Qaddis Profeta Muḥammad^{sa} ipprojbixxa lill-irġiel milli jilbsu ċ-ċrieket tad-deheb u hwejjeg tal-ħarir, eċċ.” (*Sahih al-Bukhari, Kitab al-marda, Bab wujubi ‘iyadati l-marid*)

IMHABBA GHAL KULHADD - MIBEGHDA GHAL HADD

“ID-DAWL” (The Light) is a Maltese magazine published
by the Ahmadiyya Muslim Jamaat Malta.

amjmalta@gmail.com
www.ahmadiyya.mt